

Ε μέθας καὶ ἠδυπαθείας ἐορτήν τινα μέλλουσιν ἢ φίλων ὑπο-
 δοχὴν ἐν χερσὶν ἔχοντας ἢ προσδοκῶντας ἐστίασιν ἡγεμονικὴν
 καὶ συμπεριφορὰν ἀπαραίτητον, οἷον ἐπιόντος ἀνέμου καὶ κύ-
 ματος εὐσταλὲς τὸ σῶμα καὶ κοῦφον ἐν εὐδία παρασκευάζου-
 5 τας. ἔργον γάρ ἐστιν ἐν συνουσίαις καὶ φιλοφροσύναις αὐτὸν
 ἐπὶ τῶν μετρίων καὶ τῶν συνήθων φυλάξαι μὴ πᾶσι μετ'
 ἀηδίας δεινῆς ἐπαχθῆ φανέντα καὶ φορτικόν. ἴν' οὖν μὴ
 πῦρ ἐπὶ πυρί, ὡς φασι, πλησμονὴ τις ἐπὶ πλησμονῇ καὶ ἄκρα-
 9 τος ἐπ' ἀκράτῳ γένηται, τὸ παιχθὲν ἀστείως ὑπὸ Φιλίππου
 F μετὰ σπουδῆς μιμητέον· ἦν δὲ τοιοῦτον. ἄνθρωπος αὐτὸν ἐπὶ
 χώρας ὡς σὺν ὀλίγοις ὄντα δειπνῆσαι παρεκάλεσεν, εἶτα ὁρῶν
 πολλοὺς ἄγοντα παρεσκευασμένων οὐ πολλῶν ἐταράττετο. συν-
 αισθόμενος οὖν ὁ Φίλιππος ὑπέπεμπε τῶν φίλων ἐκάστῳ κε-
 124 λεύων πλακοῦντι καταλιπεῖν χώραν, | οἱ δὲ πειθόμενοι καὶ
 15 προσδοκῶντες ἐφείδοντο τῶν παρακειμένων. ἤρκεσεν οὖν ἅπασι
 τὸ δεῖπνον. οὕτω δὴ προπαρασκευαστέον αὐτοὺς τῶν ἀναγκαίων
 συμπεριφορῶν, καὶ ὄψῳ καὶ πέμματι καὶ νῆ Δία μέθῃ χώραν
 φυλάττοντας ἐν τῷ σώματι, καὶ πρόσφατον ἐπὶ ταῦτα <καὶ>
 βουλομένην τὴν ὄρεξιν ἄγοντας. (5.) ἔαν δὲ τοιαῦταί τινες
 20 ἄφνω βαρεῖς ὄντας ἡμᾶς καὶ διακειμένους φάυλως ἀνάγκαι
 καταλάβωσιν ἡγεμόνων καλούντων ἢ ξένων ἐπιφανέντων ὑπ'
 αἰδοῦς βαδίζειν εἰς ταῦτό τοῖς ἱκανῶς ἔχουσι καὶ συμπίνειν,
 ἐνταῦθα μάλιστα δεῖ παρατετάχθαι πρὸς 'τὴν μέγα σινομένην
 24 ἄνδρας αἰδῶ' (Ω 45; Hes. OD 318) καὶ δυσωπίαν τὰ τοῦ τρα-
 Β γικοῦ Κρέοντος λέγοντας (Eur. Med. 290)

'κρεῖσσον δέ μοι νῦν πρὸς σ' ἀπεχθέςθαι, ξένε,
 ἢ μαλθακισθένθ' ὕστερον μέγα στένειν.'